



د يوه شاعر

انديسني

نوم يې گڼومات او مشهور په غاصب

د فردوس د راقعي شخصيت

پريږدئ چې يو تريخ حقيقت تاسو ته وواړم

ژباړه: فرهاد وياړ

د يوه شاعر انديښنې

ويناوال: احمد شاملو

ژباړن: فرهاد وياړ

ايلېټر: سرمد

خپرندويه: سيند

وبلاگ: www.ketabtoon.blogfa.com

د يوه شاعر انديښنې

احمد شاملو

تعصب، هغه کرکجن بند دی چې زموږ د هیواد «رونډ اندی» په کې تر ټټه ډوب شوی دی. زموږ په هیواد کې تعصب د توکم، ژبې، سیمې، فکر، دین، مذهب، جنس او... په بڼه انسانیت، خواخوږي، وجدان، انفاق او فرهنگ د نیستی په درشل کې ودولې دی.

تعصب د ارتجاع، امپریالیزم او تالي ټټو په لاس کې هغه ارزانه او آسانه وسیله ده چې ورسره خپلې ښکېلاکگرې موفې پلي کوي او ولسونه په تګماری سره د منفي پیړیو په تال کې رنگوي تر څو طبقاتي پوهې ته ونه رسیږي او د مریانو په توګه د پانګوالو، فیوډالانو او رومانانو په رکاب کې توره ووهي او وینه ورکړي.

همدا ډول زموږ په مېنه کې شته داسې هنري، ادبي، فرهنگي، سیاسي او فلسفي اندونه چې له ارزونې، پلټنې، ټیړنې او منطقي فکر پرته د میراث په توګه موږ ته رارسیدلي او شته داسې کسان چې حاضر دي دې میراثي اندونو لپاره خپل همنوع چارماري او د الفاد پر صلیب میخ کړي او...

د احمد شاملو دا پرمینه وینا مې په دې هوډ ژباړلې چې لږ تر لږه د هغه نوي فلسفي لید لپاره لاره هواره کړي چې تعصب له خپلې اډانې شری او پر طبقاتي بنسټونو ولاړ د ټولنې د پرمختګ او د ولسونو په ګټه دریځ غوره کوي. هیله من یم چې دا ګوډه او ماته ژباړه وکړای شي د هغو مبارزو روڼ اندو تنده ماته کړي چې ډیر پخوا یې پر هر ډول تعصب لارې تو کړي او یوازې پر علمي، عیني او منطقي نړۍ لید باور او ایمان لري.

خو باید یادونه وکړم چې د شاملو له دې ارزونې سره ګټ من موافق نه یم، په تیره بیا په تاریخ کې د اتلانو د نقش په لړوند شاملو په دې وینا کې په تاریخ کې د ولسونو او پرګونو ونډې ته اړه پام نه لري او آن کله نا کله ورته په ټیټه او سپکه سترګه هم ګوري. په داسې حال کې چې دا ولسونه او پرګنې دي چې تاریخ جوړوي، نه اتلان او قهرمانان. قهرمانان کولای شي دا بهیر ګړندی یا ټیخ کړي، خو په هیڅ توګه بشپړ تاریخي بهیر په یوازې توګه نشي جوړولی. شاملو په دې ډول ارزونې سره له دیالکتیکي ارزونې ټټه متافیریکي او ایدې آلیستي ارزونې ته مخ کوي، چې د شاملو په شان پرمین انسان ټټه له تمې لیرې بریښي.

فرهاد ویاړ

د ایران د چارو د شننې او څیړنې د مرکز په اتم کنفرانس کې د احمد شاملو وینا (د ۱۹۹۰ کال اپریل، برکلي، کالیفرنیا)

اندېشنه

ډیرو گرانو دوستانو،

ستاسو په منځ کې شتون او له تاسو سره خبرې کول او اوریدل تل زما لپاره یو مغتنم فرصت او ډیره ښه تجربه ده. خو کله چې سره راټولېږو معمولاً یوازې د سیاسي مسایلو په اړه خبرې کوو، که ښکاره ووايم کوشن کوو چې د پولې دننه پېښو په اړه خبرې وکړو او هغه څه چې مو په هیواد کې تیریري په خپل بنسټیز اندلید سره یې وتلو او داسې نور او نور او دا نو اوس ورو ورو په یو رسم او عادت بدل شوی دی او لږ ډیر یې د دود ښه غوره کړې. زه په پام کې لرم چې نن شپه دا رسم مات کړم او خبرې له نورو ځایونو څخه پیل او یو بل ځای ته یې ورسوم. غواړم د راتلونکې په اړه د خپلو اندېښنو په هکله وغږېږم. کولای شم خپلې خبرې یوازې په یوې لنډې پوښتنې پیل کړم، خو دې پوښتنې ته د رسیدلو لپاره اړیم چې لومړی یې مقدمات جوړ او بیا یې زمینه برابره کړم.

فکر کوم چې د دې زمینې د جوړولو لپاره غوره به دا وي چې یو تاریخي حقیقت د بیلگې په توګه راواخلم، ویې څیرم، وړاندې یې کړم او بیا له لاسته راغلي پایلې څخه ګټه واخلم او خپله پوښتنه د هغې په رڼا کې طرحه کړم. دولس کاله وړاندې مې په نیویارک کې د مهرګان په جشن کې ولیدل چې زموږ دوستان د دې جشن ویاړنه «پر ضحاک د کاوه بریا» ګڼي. البته دا موضوع نه نوې ده او نه هم کومه حیرانتیا لري، ځکه له څیړنې سره سم ډیری دوستان د نړۍ په هر ځای کې چې دي، دا لفظي تیروتنه کوي. زه دا موضوع د هماغه تاریخي بیلگې په توګه چې مې وویل مطرح کوم او په دوو برخو کې یې تجزیه او تحلیلوم، ولیدل شي چې کوم ځای ته رسیږم.

د مهرګان جشن:

مهر، په اصل کې په لرغونې پارسي کې، میترا یا که سم یې تلفظ کړم میتره و. او مهر یا میترا یا میتره هماغه لمر دی. مهرګان هم چې په لرغونې پارسي کې میترګانه تلفظ کیده، د ژب دود له مخې یعنې «لمر ته منسوب» معنا ورکوي. په خپله د میتره یا مهر یا لمر په اړه باید ووايم چې د ایرانیانو له اسطوره اي خدایانو څخه یو و او د ایراني اند د خلیدو یو ښکاره او خلیدونکی انځور ګڼل کیږي چې له مخې یې د لومړي ځل لپاره د خدای اند او د خدای تصویر د انسان په ښه ځمکې ته راځي او که په خیرتیا سره پام وکړئ، وینئ دا هغه بیلګه ده چې وروسته د هغې له مخې مسیح جوړوي.

دلته لازمه ده چې د مطلب په څنډه کې د یوې نکتې یادونه وکړم چې هیله من یم یې ارزښته ونه ګڼل شي: د مسیح د اسطوري اهمیت په دې کې دی چې مسیح (البته د مسیحیانو په باور) د خدای زوی شمیرل کیږي - یعنې د الوهیت یوه برخه. دا الوهیت ځمکې ته راځي؛ د خدای یوه برخه له آسمان څخه ځمکې ته راځي، هغه هم د یوه خاورین انسان په ښه. له انسان سره د انسان لپاره هلې ځلې کوي، له انسان سره او د انسان لپاره رنځ ګالي او بالاخره د انسان د ژغورنې لپاره ځان بلهاري کوي... موږ له مسیحیت سره هغه ملنډې نه لرو چې پاپ، کشیشانو او واتیکان جوړې کړي، خو د مسیح د اسطوري په فلسفي شننې سره دې ډیرې ښایسته پایلې ته رسیږو چې انسان او خدای د یو بل لپاره

رنځ گالي، شکنجه زغمي او بالاخره د يو بل لپاره بلهاري کيږي. داسې يوه اسطوره چې ډيره ښايسته، پرمينه او له معنا ډکه ده.

لنډه دا چې ځمکې ته د خدای رابښکته کيدل؛ د خدای تجسد په هغه دردمن قالب کې چې له غوښې، پوستکي او هلوکي جوړ شوی او آسمان ته د مسيح بيا ستيندنه ټول د مهر يا ميثره د بيلگې له مخې جوړ شوي دي. د مهر په دود کې او د ميترايانو د اعتقاداتو له مخې، ميثره له هغې وروسته چې د انسان په بڼه ځمکې ته راځي او د خاورې د بلدينې او د ځمکې د برکتې کولو لپاره غوا قرباني کوي، بيرته آسمان ته ستيريږي.

دا هم مهر، چې مهرگان هغې ته منسوب دی.

ولې مهرگان، په حقيقت او بنسټ کې د خريفي کال يعنې د مني کال پيل او مهمه ورځ وه. دلته ناچار يم چې بيا ځنډې ته ولاړ شم او دا ووايم چې زموږ نيکونو د يو لمريز کال پر ځای دوه نيم کاله درلودل چې عبارت وو له خريفي يا مني او ربيعي يا پسرلي کال څخه چې بحث يې ډير مفصل دی او زموږ د نننۍ شپې له بحثه وتلی دی؛ خو په ټوليزه توگه په لنډو کې ویلی شم چې همدا ظاهراً کوچنی نکته د هغو معتبرو اسنادو برخه ده چې ثابتوي آريايي قومونه د ځمکې د شمال له لورو څو څو ځله بيلابيلو ټاټوبو او له هغې ډلې نه ايران ته کډه شوي دي، ځکه د کال پيل يې په دوو برخو، دوه مياشتني دوبي او لس مياشتني ژمي باندې ويشل شوی دی او لکه څرنگه چې پوهيږو دا مسئله قطب ته د نژدې سيمو موضوع ده. وروسته، کله چې دا قومونه هر څومره له جغرافيايي پلوه ښکته راغلي دي، د دوبي موده يې اوږده او د ژمي موده يې لنډه شوې او په خپلې کليزې کې يې سمونې راوړي دي چې بالاخره کال يې تقريباً په دوو شپږ مياشتنيو برخو ويشل شوی چې پسرلي برخه يې په نورو او د مني برخه يې په مهرگان پيل کيږي چې په دې دوو ورځو يې جشن لمانځلو.

د مهرگان د جشن ورځ د بغياديش مياشتې، يعنې د بغ يا ميثره له مياشتې سره سمون درلود.

د بغ کلمه په خپله په لرغونې پارسي کې د مطلقو خدايانو په معنی ده او وروسته يې يوازې ميترا يا مهر ته اتلاق کړې ده. بغ چې هم د بغ تصحيف دی په روسي ژبه کې د خدای معنا لري. ښايي ستاسو د پوهې لپاره ووايم چې د بغياديش مياشت د شمس بابلي له مياشتې سره معادله ده چې هماغه شمس يا لمر دی چې د زړې ارمني ژبې معادل يې هم مهرگان دی چې بيا هم د مهرگان يا ميثرگانه تصحيف دی؛ سغدي مياشته يې هم فغان دی چې بيا فغ هماغه بغ د خدای يا مهر معنا لري او د چين پاچايانو ته يې هم له همدې ريښې څخه فغفور يا بغفور ويل چې معنا يې ده د خدای يا د لمر زوی. او بالاخره زردتشتيانو هم دا مياشت مهر نوموله چې موږ يې نن هم کاروو.

دا البته له وخت شميرنې سره هغه تړاو لرونکې نکتې دي چې د ژب پيژندنې او توکم پيژندنې په شان نورو علومو سره ظاهراً گډې ريښې پيدا کوي او د يو بل په وسيله تاييديږي. [د ظاهراً کلمه مې د دې لپاره وکاروله چې زه په دې علومو کې سوچه بې سواد يم]

په هر حال، لکه څرنگه چې وينو، مهرگان له دې پلوه د ضحاک او فريدون او کاوه له پاڅون او داسې نورو چارو سره هيڅ تړاو نه لري. د دويم کال د نيمايي برخې هغه جشن دی چې د نورو په اهميت يې لمانځو او د مهر مياشتې (يا د مهرگان ورځ) له شپاړسم څخه د مهر (يا د رام ورځ) تر يوويشتمې پورې د شپږو ورځو لپاره يې دوام درلود. البته دا شونتيا به وي چې د ضحاک نسکوريدلو له همدې ورځې سره سمون درلودلی وي، ولې داسې يو سمون د دې لامل نشي کيدای چې د دې جشن وجودي علت بدل کړي. د ساري په توگه که چيرې ناصرالدين شاه يې د جمعې په ورځ وژلی وي، موږ ادعا وکړو چې هره جمعه د دې لپاره رخصتي ده ځکه چې ناصرالدين شاه په همدې ورځ وژل شوی دی.

مخکې مې دې ټکي ته اشاره وکړه چې مسيحيت د مهرپرستۍ ټول آداب او دودونه کټ مټ تقليد کړي چې له هغې ډلې څخه د تعميد غسل او د شرابو او ډوډۍ تقدیس يادولی شو. دا هم بايد ووايم چې د يو شمير کسانو په باور،

د دسمبر د پنځه ویشتمې نېټې جشنونه چې بیا وروسته د مسیح د کلیزې په توګه لمانځل کیده، ریښې یې د همدې مهرګان جشن ته رسېږي. او اوس چې د مسیح د میلاد خبره راپورته شوه دا ټکی هم باید په لنډو کې ووايم چې په خپله میترايي ایرانیانو د مهرګان ورځ په ورته وخت کې د مشیا او مشیانه د زیږیدنې ورځ ګڼله چې د سامي اسطورو هماغه آدم او حوا ده؛ دا ټکی په بندهشن (هغه مهم کتاب چې له تیرو وختونو څخه موږ ته رارسیدلی) کې هم راغلی دی. البته دلته ډیر نور مطالب هم شته چې زه ناچار یم له هغې تیر شم، د ساري په توګه دا ټکی چې آیا اصولاً مسیا یا میسا (مسیح او مسیحا) هماغه مشیا دی که نه، او دا ډول څو نور ټکي.

خو راځئ چې پر دویمې مسئلې خبرې وکړو، یعنې د حضرت ضحاک قضیه راواخلو. زما ښو دوستانو! زموږ هیواد په رښتیا چې جالبه هیواد دی. په دې هیواد کې داسې اندلرونکي سرداران راپورته شوي چې ډیر حیرانوونکي فکري او ټولنیز غورځنګونه یې هڅولي، ثمر ته یې رسولې او کله یې هم تر بشپړ بري پورې مخې ته وړي دي. ډیر انقلابي روڼ اندي زموږ د هیواد د تاریخ په عجیبو وختونو کې راڅرګند شوي چې د هغوی د تاریخي لاسته راوړنو مطالعه نه دا چې ستره ده، نه منونکې هم ښکاري. البته د ټولو زورواکو یو ګډ چال چلند، د تاریخ کړول دي، او په پایله کې په خواشینۍ سره څه چې نن موږ د تاریخ په نامه لرو، یو موی دروغ او زړې بېولالې دي چې د بیلابیلو پېرونو درباري غوره مالانو او چاپلوسانو سره تړلي دي، او دا د حقایقو کړونه او سپین تور ښودل او تور سپین ښکاره کول دومره ډیر دي چې کولای شي ښه نیت لرونکي کسان هم تیر باسي.

د دې تاریخي کړونې ډیره جالبه بیلګه همدا د فریدون او کاوه او ضحاک پیښه ده. مخکې له دې چې پر دې چارې وغږیږم، باید د اسطوري او تاریخ په اړه د یو ټکي یادونه وکړم: دا ټکی د مطالعې وړ ټکی دی، ډک له مثالونو او شواهدو دی، خو زه په ناچارۍ سره باید په بېره له دې نه تیر شم او دومره اشاره کوم چې اسطوره یا میت یو ډول افسانه ده چې کیدای شي یوازې د هیلو او آرزوګانو پر بنسټ د پخوانیو انسانانو د تخیلاتو زیربنه وي او په واقعي نړۍ کې د تاریخي حقایقو ملاتړ ولري، یعنې داسې بې منطقه او ماشومانه افسانه وي چې تار او پود یې له یوې تاریخي پیښې څخه سرچینه اخیستې او بیا یې د یو ملت په ذهني چاپیریال کې وده کړي وي او بله بڼه یې نیولې وي، لکه د ابراهیم بن احمد ساماني د ژوند لنډ تاریخ چې د بودا سیدهارتا له افسانه اي ژوندلیک سره ګډ شوی او د ابراهیم بن ادهم په اسطوري بدل شوی دی. په دې صورت کې کولای شو په بیلابیلو سرچینو کې له پلټنې سره دا تاریخي حقایق ومومو، پر هغوی د معرفت وړانګې وشیندو او سموالی او ناسموالی یې فرق او منځپانګه یې پیدا کړو، چې بیا هم د ضحاک اسطوره د هغې یوه روښانه بیلګه ده.

نوم یې ګڼومات او مشهور په غاصب

د ایران په لرغوني تاریخ کې د یوه سړي نوم اخیستل شوی چې ګڼومات نومیري او مشهور په غاصب دی. پوهیږو چې د کوروش له مرګ وروسته زوی یې کبوجیه د سردارانو او درباریانو او روحانیانو او اشرافو په توافق سره پاچاهۍ ته ورسید او د مصریانو د لوټنې لپاره یې هلته لښکر وویست، ځکه جګړه او نړۍ نېونه چې لومړۍ د مغلوبو ملتونو د شتمنۍ د لوټنې او بیا وروسته د کلني باج و خراج سره مل وي، په هغه وخت کې د لښکریانو سردارانو ته چې یوازې د اشرافو طبقې څخه ټاکل کیدل، یو ډول ثمرورکوونکی تولیدي کار شمیرل کیده (البته که وکړای شو لوټنې او باج اخیستنې ته «تولیدی کار» ووايو!).

پریودئ یو ټولیز حکم صادر کړم او پاکې اوبه مو پر لاسونو توی کړم: د وخت ټول زورواکي لیوني وو. ارواپېژندنه په آسانی سره دا ټکی ثابتولی شي. او که وغواړم خپل حکم یو څه پراخه کړم ښایي هغه په دې ډول سم کړم چې: د تاریخ د زورواکو په یو څه لاس بر و: ټول د مشنگ له جنسه وو او په ځینو کې دا مشنگتوب د ځنځیري لیونتوب تر وروستی کچې پورې رسیده. یعنې شاوخوا کسانو، سرتیرو، مریانو او په خټه نوکرانو یې هومره شاوخوا غوره مالي کړې ده او دومره یې ورته لکۍ خوځولې ده او ځینې ځایونه یې ورته خټلي دي او ورڅخه یې سترې او لویې نابغې، مخور هوښیاران او پوه رهبران جوړ کړي چې ورو ورو خپلو حریفانو ته مشته شوي دي او دومره شوده کړای شوي دي چې د یوه په ذهن کې ناڅاپي ګرځیدلي چې زه د لمر زوی یم؛ هغه بل ادعا کړې ده چې زه د خدای زوی یم؛ سکندر ادعا وکړه د هغه مار نطفه ده چې د شپې لخوا یې د مور پر پرستني حرکت کاوه او نادرشاه چې د هماغه لومړیو څخه بالاخانه په اجارې ورکړې وه او پلار یې هیر کړ، مدعي شو چې د توري زوی، د توري لمسی، د توري کړوسی او د توري کودی دی. د دې تاریخي لیونو تر منځ د بیچاره کبوجیه حساب له نورو بیل دی. دا ښاغلی د هغو ملنگانو په څیر و چې دوړو کولو ته یې اړتیا نه درلوده او دا اړتیا یې هم نه درلوده چې چاپیر کسان یې د پوزې مخې ته سره ټوټه وڅوڅوي او یا هم د لکۍ لاندې ورته اغزی کیردي. ځکه چې د لومړیو څخه زموږ د مشهورې وینا له مخې د بلوغتیا ماده یې مستعده وه او بی لکۍ نهځیدو. دا بی عقله سړی (اشرافو هم له همدې امله پر تخت کښنولی و چې واګې یې ورته په خپلو لاسونو کې ولري) مصر ته د رسیدو او بري او هلته له بې شمیرو جنایتونو وروسته سوچه ځنځیري لیونی شو. بې هوښي او کمزورتیا او میرګي او د لیوني سېي د داړلي انسان حالت یې پیدا کړ او داسې ورځې ته ورسید چې مصریانو د زړه له کومې باور وموند چې دا ناروغي ورته د مصر د خدایانو لخوا هغه کيفر دی چې د جنایتکارانه کړنو په بدل کې ورباندې نازله کړې ده.

کبوجیه یو ورور درلود چې بردیا نومیده. بردیا طبعاً د خپل ورور له جنوني حالت څخه خبر و او پوهیده چې نن یا سبا به د هغه د جنون پای یوه تماشه شي او تخت او خول به له لاسه ورکړي. له بلې خوا یې ځینې افکار هم درلودل او څو ځله یې غورځنگونه په لاره اچولي وو او اشراف یې د وینې تړي وو او پوهیده که چیرې کبوجیه وپرځول شي، اشراف به هغه په هیڅ پلمه پرې نږدي چې پر ځای کښني. همدا و چې مخکې شو او د کبوجیه او پوځ په غیابت کې پر تخت کښناست. کله چې د بردیا د پاڅون خبر مصر ته راوړسید، داریوش او د پوځ نورو مشرانو د کبوجیه سر د اوبو لاندې کړ او پر ایران یې برید وکړ تر څو په قهرجن ځواک سره د بردیا لاس لنډه کړي.

کوم جعلی او لاس خوړلی تاریخ چې نن زموږ په لاس کې دی، پېښه په دې ډول رانکلوي:

«کبوجیه مخکې له دې چې مصر ته حرکت وکړي د پرک ساس پس په نامه خپل یو محرم ته دنده ورکړه چې په پټه او داسې چې څوک پوه نشي، بردیا ووژني؛ داسې نه چې په غیاب کې یې د پاچاهۍ هوا د هغه په سر ولګیري. دا دنده تر سره شوه، خو د قسمت له مخې د مځومات په نامه د زردتشتیانو یو روحاني چې د مقتول بردیا سره یې څیره په عجیبه توګه یو شان وه، له دې راز څخه خبر شو او لکه څرنګه چې پوهیده له هغه پرته بل څوک د بردیا له وژل کیدو څخه خبر نه دی، وېې ویل چې زه بردیا یم او پر تخت کښناست.»

شته جعلی تاریخ د پېښې ادامه په دې ډول کړوي:

«کله چې په مصر کې دا خبر د کبوجیه غوږ ته ورسید، څه د دې لپاره چې یو چا په دروغو خپل ځان بردیا ګڼلی دی او یا هم د دې لپاره چې دوکه شوی دی او بردیا یې نه دی وژلی، ډیر په قهر شو (او دلته دوه روایتونه شته): یو

دا چې د جنوبي قهر له امله يې خانوژنه وکړه، بل دا چې بې له ځنډه يې خپل آس ته ودانگل چې ايران ته ولاړ شي او د دې ناڅاپي دنگلو له امله کومه توره يې چې ملا ته تړلې وه، په خټه کې ننوځي او د هغې له تپه مري.»

دا وروستی روایت په بشپړه توګه جعلی دی. د جمشید د تخت ډبر کیندنې ښکاره کوي، پاچا څه چې آن عادي سرتیرو هم توره بې غلافه پر ملا نه تړله.

په هر حال، د دې جعل شوي تاریخ په وینا:

«پرک ساس پس د بردیا د وژلو راز د پوځ له مشرانو سره شریکوي. هغوی په بیرم خان ایران ته رسوي او پوهیږي، چا چې خپل ځان بردیا نومولی دی د ګنوماتو په نوم هغه د زردتشتیانو روحاني دی چې ورور یې د سلطنتي مانیو رییس دی. نو له مخکنۍ پریکړې سره سم په ځانګړې ساعت پر مانی یرغل وړي او هغه وژني او پریکړه کوي چې سبا په یوه ځای کې سره راټول شي او د هر چا آس چې د نورو له آسونو څخه مخکې وشنیدو، هغه به پاچا شي. د داریوش ناظر هوښیاري کوي او یوه شپه مخکې په وعده شوي ځای کې د داریوش د آس د معارفې وسایل او اسپه برابروي. په سبا سهار د داریوش آس دې ځای ته په رسیدو سره د تیرې شپې د خوندورو شیبو په یاد شنیږي او د دغه شهوتناکه ځناور په مټ، پاچاهي (چې البته سل ځله الهي ودیعه ده) داریوش ته ورکول کیږي.»

ښه، تاریخ داسې وایي. خو دا تاریخ جعلی دی، دوکه او له دروغو ډک دی، د حقیقت ملنډ وھونکې کړونه ده. راځئ وګورو چې حقیقت څه دی:

لومړی باید ووايم، داریوش او ملګرو یې څه اړتیا درلوده چې کبوجیه وژني؟

۱. د کبوجیه لیونتوب هغې کچې ته رسیدلی و چې نور نو باید په اړه یې اساسي فکر کړی وی.
 ۲. یوازې د کبوجیه په وژنې سره یې امکان درلود چې د بردیا وژل د هغه پر غاړه واچوي او په خپله تورن شي.
 ۳. لکه څرنګه چې به وګورو د کبوجیه په وژلو سره د بردیا وژنه آسانه وه.
- همدا ډول باید ووايم چې:

- ولې یې د بردیا له وژنې وروسته د ګنومات دروغجنه پېښه رامنځته کړه؟

۱. ځکه چې له کبوجیه وروسته پاچاهي بې له شکه بردیا ته رسیده او هغوی اول دا چې د بردیا د کړنو او اقداماتو سرسخته مخالفان وو او دویم دا چې د بردیا په وژنې سره په پاچا وژنې تورنیدل چې پایلې یې روښانه وې. دا و چې بردیا یې د ګنومات په نامه وواژه.

۲. د بردیا ټولنیز نفوذ هومره ډیر و چې ولسي پر ګڼو یې وژل زغملی نشول.

د پېښې د واقعیت ارزونه کولای شي په ښه ډول دغه ټکي روښانه کړي:

موږ د دې چارې د واقعیت پیدا کولو لپاره یو معتبر تاریخي سند لرو. دا سند د بیستون کتیبه ده چې وروسته د همدې داریوش په فرمان پر ډبرې وکیندل شوه، که څه هم د دروغجن حافظه عموماً کمزوره وي، خو هماغه څه چې د تاریخ کړونې لپاره پر دې کتیبه کیندل شوي دي، د دې تاریخي جلي موتي پرائيزي: زه اوس یوازې د دې کتیبه څو جملې تاسو ته لولم:

«ما داریوش، ورشوګاني، کروندې او منقولې شتمنۍ او بردګان بیرته جنگیالیو ته ستانه کړل... ما په پارس او ماد او نورو ځایونو کې هغه څه چې اخیستل شوي وو، بیرته واخیستل.»

عجب، ښاغلی داریوش، دا جنگیالي خلک چې په خپلې کتيبې کې دې ورته اشاره کړې ده، د پوځ له مشرانو او سردارانو پرته څوک دي چې هغه هم له اشرافې طبقې څخه ټاکل کیدل؟

چا له هغوی بردگان، ورشوگانې، کروندې او منقولې شتمنۍ اخیستې وې چې تا بیرته هغوی ته ستنې کړې؟ د مسئلې اصلي ټکي همدا دی. حقیقت دا دی چې د گنوماته په نوم اصلاً څوک نه و او هغه څوک چې د داریوش او ملگرو لخوا یې وژل شوی په خپله بردیا دی. بردیا د خپل ورور او د توطئه گرو درباري اشرافو له نشتوالي څخه استفاده کوي او واک په لاس کې اخلي او بی له ځنډه د ټولنې د جوړښت په بدلولو پیل کوي، د انقلاب تر کچې بدلونونه راولي. هغه څه چې د هرودوت له لیکنې لاسته راځي، ښکاره کوي چې د خپلې پاچاهۍ د اووه - اته میاشتو په موده کې ډیر ښه کارونه تر سره کوي، داسې چې په ټولې کوچنۍ آسیا کې مړینه یې ملي ناوړین گڼل کیږي او ورته عمومي ویر اعلانوي. هرودوت، د بردیا له اقداماتو څخه له پوځي اجباري خدمت نه د خلکو معاف کول او د درې کالو د مالیاتو بڅښنې یادونه کوي، خو د بیستون کتيبه چې د داریوش په فرمان کیندل شوې ده، ښیي چې موضوع له دې خبرو څخه ډیره ژوره وه:

د بیستون ډبرلیکنه د ورشوگانو او د کرنیزو ځمکو او د منقولو شتمنیو یادونه کوي چې داریوش هغه اشرافو او جنگیالیو (د پوځ مشرانو) ته بیرته ستانه کړي دي - ښکاري چې بردیا د اشرافي کورنیو منقوله او نامنقوله شتمنۍ مصادره او دهقانانو او کرونده گرو ته یې بڅښلې وه.

ډبرلیکنه د هغو بردگانو خبره راخلي چې داریوش هغوی بیرته جنگیالیو ته ستانه کړي دي - ښکاري چې بردیا بردگي یا لږ تر لږه برده ډوله کار په بشپړه توګه ملغی کړی و. یو روڼ اندي مورخ په خپلې رسالې کې لیکلي دي:

«په دې بهیر کې خبره د شتمنیو او ورشوگانو او د معبدونو سوځولو او د مالیاتو بڅښل او بیگار (برده ډوله کار) ته رسیږي (او دا ټول، لږ تر لږه) د هخامنشي ټولنې په اقتصادي او ټولنیزو اړیکو کې د یو کرکچ ښکارندوي کوي.»

دیاکونف هم لیکي:

«د گنوماتا (او زما په باور په خپله بردیا) د کار له پای موندنې وروسته، داریوش له ډیرو پاڅونونو او مخالفتونو سره مخامخ شو. د دې پاڅونونو موخه د بردیا د وخت د نظامونو بیا راژوندی کول وو چې داریوش ټول ملغی کړي وو. له دې پاڅونونو څخه لږ تر لږه درې یې په ټوله معنا د ولسي غورځنگونو بڼه ونیوله. دا درې عبارت وو له فرادا پاڅون، فرورتیش فرائورت پاڅون او د پارسي هیزدانه پاڅون. داریوش د دې پاڅونونو په وړاندې تریځ او خونړی چلند وکړ، لکه څرنګه چې په بابل کې یې مثلاً یو وار د غورځنگ درې زره رهبران او مشران په دار وځړول.»

وګورئ په خپله داریوش په دروغجنې ډبرلیکنې کې د فرورتیش د کار پای موندنې په اړه څه وايي:

«هغه یې ځنځیر تړلی ماته راوست. ما په خپل لاس د هغه غوړونه او پوزه پرې کړه او سترګې مې ورته له کاسې راوویستې، هغه یې هماغه شان په ځنځیرونو او هتکړیو سره زما په دربار کې وساتو او ټولو جنگیالو هغه ولید. له

هغې وروسته مې فرمان ورکړ چې هغه په اکباتانه کې پر نيزې کښينوي. همدا ډول مې هغه کسان چې د هغه پلويان وو په اکباتانه کې په يوې کلا کې په دار وځړول.»

اصولاً دا ليونۍ ډوله غچ اخيسته او نه باوريدونکي ډاډل په کافي ډول د دې غورځنگ ښکاره کوونکي ده او په ښه توگه کولای شي د فرورتيش د غورځنگ د پراختيا او ژورتيا خبر ورکړي.

د تاريخ ډنگ ښودنه اوږده سابقه لري. د انوشيروان پيښې باندې ټول پوهيږي او نه يې تکراروم. دې سړي خور حرموني له روحانيونو سره جوړجاړی وکړ که هغه د وروڼو پر ځای پاچاهۍ ته ورسوي، د مزدکيانو ريښې به وچې کړي. ليکل شوي دي چې يوازې په يوې ورځ کې په يوه قول سره په ټول هيواد کې يو سلو ديرش زره مزدکيان په چل سره ونيول او له سر څخه تر ملا پورې يې د آهکو په کوچنيو کوهيانو کې ښخ کړل. دې کړنې داسې يوه کرکه رامنځته کړه چې د رژيم تبليغاتي ادارې د هغې د ښو نښانو د ورکولو لپاره ملا وتړله تر څو د عدل په ځنځير او نورو مسخرو تماشو سره له دې خونړي ليوني څخه د عدل پرېښته جوړه کړي، او جوړه يې هم کړه او داسې يې جوړه کړه چې وېې کړای شول شايد د تل لپاره تاريخ ته دوکه ورکړي، لکه څرنگه چې نن هم کله د انوشيروان نوم اوږو، وغواړو که و نه غواړو د عادل کلمه زموږ په ذهن کې انځورېږي.

زنده ست نام فرخ نوشيروان به عدل مگر چه بسی گذشت که نوشيروان نماند
(ژوندی دی د نوشيروان وياړلی نوم په عدل/ که څه هم ډير کلونه تير شوی خو نور نوشيروان نشته)

بيچاره سعدي!

لنډه دا چې د داريوش او برديا پيښه درسره ولرئ، څو ورته بيا راستانه شوو.

اوس وگورو د ضحاک قضيه څه ده

ښاغلی حصوري چې زما له دوستانو څخه يو نوميالی څيړونکی دی، په يوې ليکنې کې د ضحاک د اسطوري په اړه ليکي:

جمشيد ټولنه په طبقاتو ووېشله: روحاني طبقه، د اشرافو طبقه، پوځي طبقه، د کسبگرو او کرونده گرو او نورې طبقې. له دې وروسته ضحاک واک ته رسي. له ضحاک وروسته، فريدون چې د آهنگر کاوه له پاڅون سره پاچاهۍ ته رسي، لومړنۍ کار چې کوي، ټولنې ته د جمشيد د پير د طبقاتو راستنول دي. د فرودسي په وينا، فريدون همدا چې پاچاهۍ ته رسي په ښارونو کې ډنډپوره اچوي چې:

سپاهي نبايد که با پيشه ور به يک رو جويند هر دو هنر
(پوځي نه ښايي چې کسبگر سره / تر سره کړي په يو وخت دواړه هنرونه)
يکي کارورز و دگر مگرزدار سزاوار هر دو پديد است کار
(د يو هنر دی کار د بل مگرزونه/ د دواړو لپاره جوړ شوي وړ کارونه)
چون اين کار آن جويد آن کار اين پر آشوب مگرد سراسر زمين!
(که هغه وکړي د ده کار او دا د هغه کار/ ډکه به شي ټوله ځمکه له آشوبه!)

دا موړ ته ښکاره کوي چې ضحاک د خپل سلطنت په پیر کې چې د جمشید او فریدون د سلطنت تر منځ تیر شوی دی، په ټولنه کې طبقې له منځه وړي دي. البته موړ دوه درې زره کاله وړاندې د ټولنې د طبقاتي ویش په اړه په ځینو شیانو پوهیږو. دا طبقه ویشنه نه یوازې د لرغونې ایرانی ټولنې ځانګړنه وه، بلکې نوی اوستا هم چې متن یې په لاس کې لرو، د دې طبقو شتوالی تاییدوي.

ښکاره ده چې د ضحاک اسطوره، په کومه بڼه چې موړ ته رارسیدلې ده، د هغو کسانو د ذهن انځور دی چې د طبقاتي نظام له ګټو څخه برخمن وو. د هغې طبقې کسان چې د ټولنې د هرم قاعده جوړوي، ولې باید هیله وکړي چې فریدون راشي او بیا هغوی بیوزلي کړي یا ولې باید د طبقاتي نظام له راستنیدو څخه په زړه کې ګوړه ماته کړي؟ له دوو حالاتو څخه وتلې نه ده: یا دا چې د اسطوري انځورونکي له شتمنې طبقې څخه وو (چې دا ډیر لیرې ښکاري) یا د اسطوري ضبط کوونکو (څه فردوسي او څه هم مصنف خداینامک چې د شاهنامې اخځلیک دی) چال وهلی هغه اسطوره چې د بیوزلو طبقو د هیلو ښکارندوي کوله په هغه ډول یې اړولې چې په شاهنامه کې یې ګورو او له دې لارې یې په صادقانه توګه د ځان او د خپلې طبقې د ګټو ننگه کړې ده. طبیعي ده د هغه چا په نظر چې د طبقاتي نظام له ګټو څخه برخمن دی، ضحاک باید محکوم شي او د بدمرغي کسبګر کاوه چې ټولنیز حقوق نه لري، انقلابي رسالت د بري په درشل کې پای ته ورسیري او یوازې د آهنگرۍ یو ټوټه څرمن یې د ولسونو د شوه توب لپاره، د پاچا او ولسونو د نه ماتیدونکي پیوستون د ښې په توګه د سلطنتي بیرغ بڼه غوره کړي او فریدون چې پخواني نظام ته د ټولنې ستونزمنکی او د طبقو د یوځای کیدنې مخ نیوونکی دی، باید د درناوي په سترګه وکتل شي او تکریم شي.

حضرت فردوسي د ضحاک د پاچاهۍ په برخه کې د هغه له ټولنیزو اقداماتو څخه یادونه نه کوي او یوازې یې په همدې بسنه کړې چې هغه مخکې له مخکې محکوم کړي. واقعیت دا دی، بې له دې چې موضوع څرګنده کړي او د خپل زړه خبره وکړي د بینوا ضحاک حق یې ورته په ورغوي کې ایښی، دوه مارونه یې ورته په اوږو شنه کړي چې ناچاره دی د آرامۍ لپاره یې د انسان د سر ماغزه پر هغوی وځوري. اوس نو تاسو ولاړ شئ د دې ملنډو په اړه له فردوسي څخه پوښتنه وکړئ چې ولې باید د دې مارانو د خوراک لپاره د انسانانو سرونه غوڅ کړي؟ ولې یې د مړو د سرونو له ماغزو څخه کار نه اخیست؟ په هر حال د ژوندي انسان د ماغزو د پیدا کولو لپاره لومړی باید هغه ووژني، که نه؟ هو، نور نو قلم د دښمن په لاس کی دی. تاسې که یوازې د شاهنامې د ضحاک د پاچاهۍ برخې په لوستلو بسنه وکړئ، مطلقاً د قضیې له اصل څخه څه لاس ته نه راوړئ، بس دومره وینی چې یو بابا پر تخت کښیناستلی چې پر اوږو مارونه لري او ناچاره دی د ځوانانو د سرونو له ماغزو څخه هغوی ته خواړه ورکړي، ترڅو ماران یې و نه ځوروي. خلک تنګیږي او انقلاب کوي او ژوند ورباندې تریخوي او پر ځای یې فریدون پر تخت کښینوي او د انقلاب اصلي اتل هم یو آهنگر دی چې د آهنگرۍ یو ټوټه څرمن یې د بیرغ په توګه په لرګي باندې تړلې. البته فکر ونکړئ چې فردوسی علیه الرحمه نه پوهیده چې د انقلاب کولو لپاره لازمه نه ده چې هر ورو یو شی په لرګي پسې وتړل شي؛ خو دې یوې ټوټې څرمن ته یې اړتیا درلوده چې باید په راتلونکې کې د لوټمارانو او لوټل شویو د طبقاتي پیوستون د کاویاني بیرغ په توګه ورپول شي!

خو کله چې د فریدون د پاچاهۍ برخې ته ورسیدئ، هغه هم په دې شرط چې سرسري له مطلب نه تیر نشئ، ایله به خبر شئ؛ لومړی دا چې د بیچاره ضحاک پر اوږو مارونه یوه پلمه ده او هغه څه چې فردوسي له تاسو پټ کړي او په وخت سره یې خپل غوږ نه دی ایستلی، د ضحاک طبقاتي انقلاب دی؛ دویم دا چې په ډیرې حیرانتیا سره دې پایلې ته رسیرئ چې د ضحاک د پیر اتل آهنگر یو شوه جاهل او د بیوزلو طبقو ګټو ته یو خاین انسان راڅرګندیږي!

دا ټکی به یوې خوا ته کيږدو. کوم پاڅون چې خلکو د ضحاک په وړاندې وکړ عملاً د خپلو ګټو په ضد د اشرافي ټولنې له قید او بند څخه د آزاد شویو ولسونو پاڅون دی او په حقیقت کې هغه کودتا ده چې ځپل شویو اشرافو د لومپانو او اوباشانو په لمسونې سره د ضحاک په وړاندې په لاره واچاوه. پوښتنه دا ده چې ولې د پاڅون له بري وروسته پاچاهي فریدون ته سپارل کیږي؟ یوازې یو لامل لري: فریدون له سلطنتي کورنۍ څخه دی او د فردوسي په وینا

شاهنشاهي پرتم لري، يعنې سلطنتي وينه يې په رگونو کې ده! (چې زه بنده مطلقاً د دې ډول وينې له کيمياوي فورمول څخه اطلاع نلرم).

دا په اصطلاح شاهنشاهي پرتم هغه موضوع ده چې فردوسي ورباندې تل ټينگار کوي. د هغه تعصب په دې باور چې عادي خلک د ټولنې د لارښودنې مقام ته د رسيدلو وړ نه دي، شايد د انوشيروان له داستان څخه په ښه توگه څرگند شي:

قباد له اصفهان څخه د تيريدو پرمهال يوه شپه د يوه بزگر له لور سره تيروي او کلونه وروسته خبريږي چې د شاهنشاه يوې شپې کورودانې ورته يو زرین اوربله زوی پيدا کړی دی چې وروسته انوشيروان نومول کيږي او پاچاهي ته رسيږي. ښه، داسې خو نه کيږي. مگر شونې ده چې يو جمجاهي x پاچا له يوې طلاقې ښځې څخه چې د پاچاهي وينه نلري او په بقالې طبقې پورې تړاو لري، نړۍ ته راغلی وي؟ همدا دی چې په يو ډول د نجلی توکم تر څيړنې لاندې نيول کيږي او بې له ځنډه کشفیږي چې نه، کومه انديښنه نشته، نجلی د جمشيد د وينې او رگ څخه ده او د پاچاهانو وينه يې په رگونو کې بهيږي!

د فردوسي د شاهنامې په ټولو پاچاهانو کې، ضحاک هغه يوازينې کس دی چې نشي ویلی:

منم شاه با فره ي ايزدي همم شهرياري، همم موبدي
(زيم پاچا د پرنستو له پرتم سره / هوډ مې پاچاهي، هوډ مې موبدي xx)

او دا په خپله ثابتوي چې ضحاک د پاچاهي او آن د درباري اشرافو له کهول څخه نه دی، بلکې هغه کس دی چې د ولسي برگونو له منځه راپورته شوی دی.

ښاغلی حصوري په دقيقه توگه دې ټکي ته اشاره کوي:

«له هغه ځايه چې دا پېر په ټوليزه توگه له الهي اړخونو څخه چې نورو پېرونو ته يې ورکړی دی، جلا دی، بايد ومانو چې انساني پېر دی... دا ضحاک د اسطوري د انځورگر په نظر کې دومره ناپاکه انځور شوی چې نور يې د آژۍ دهاک (يا ښامار) ايراني لقب او بيوراسب ايراني نوم ته يې هم پام نه دی کړی او يوځلي يې هغه ناايراني او بخصوص عرب گڼلی او په خپل خيال سره يې دا رته د ايرانيانو له لمن څخه پرېمنځلې ده چې خدای مه کړه يو له هغوی څخه هم د طبقاتي نظام په څير، سپېڅلي امر په وړاندې ونه دريږي!»

کله چې په تاريخ کې د ضحاک د اسطوري شا ونيسو، دې حقيقت ته رسيږو چې د فردوسي ضحاک کټ مټ هماغه غاصب گنومات دی چې داريوش له برديا جوړ کړی و.

که تاسو هغه څه ته چې ابوريحان بيروني د ضحاک په اړه ليکلي دي پام وکړئ، د بيستون د ډبرليکني له مطالبو سره د هغه د مطالبو ورته والي ته حيران پاتې کيږئ. د ابوريحان د متن يو ډير زيات مهم ټکی د ضحاک په پېر کې "په کورودانۍ کې د گډون" اصطلاح ده او دا دقيقاً هماغه شرمناک تور دی چې پر مزدک بامدادن يې هم لگولی دی. پام وکړئ د مزدکي او ضحاکي معتقداتو نژديوالي ته! مزدک له اړتيا څخه زيات هر ډول خصوصي مالکيت رد او اشتراکي مالکيت ته يې تبليغ کاوه. د اشرافو لپاره، ښځې د خصوصي شتمنۍ برخه وه نه د انساني ټولنې نيمايي برخه. همدا و چې په ډير حراميتوب سره يې د مزدک حکم ته عمومي وړکړ او هغه يې تورن کړ چې ميرمنې د ټولو نارينه لپاره په اشتراکي توگه غواړي. هغه "په کورودانۍ کې گډون" چې بيروني، ضحاک ته نسبت ورکړی دی هماغه شرمناک تور دی چې وروسته د مزدک په آئين پسې هم وتړل شو، ځکه کوروداني د زوم او خاوند په معنا ده چې متضاده کلمه يې

میرمن ده. اوس نو دا پریودی چې بیروني د هغه پېر په اړه تاریخي څرگندونې کوي چې یوه اسطوره ده او لږوماً د تاریخ بڼه نه لري!

ښاغلی حصوري خپلې لیکنې ته په دې جملې سره ادامه ورکوي:

«د ضحاک د حق لاسته راوړنه چې د خلکو د ګټو د خوندیتوب په ګناه د اوږې مار او جادوګر ښودل شوی دی باید موږ د جمشید د داستان له ادامې څخه و نه دروي: ګورو چې فریدون بیا د ایراني پخواني پاچاهانو زور قالب پیدا کوي او د ضحاک ځپاند پېر ته پای ورکوي او ټولنه هماغې لارې ته بیایي چې جمشید وړله.»

×جم: د جمشید مخفف چې د شاهنامې د داستانونو له مخې د پیشدادي څلورم پاچا و. لوی پاچا هم ویل کیږي.

جمعماه: لوی او د درناوی وړ پاچا

×× موبد: د مغان مشر، د مغان لوړه طبقه او د زرتشتیانو روحاني مشر

د فردوسي واقعي شخصیت

ګورئ دوستانو چې د افسانه اي ضحاک یا د تاریخي بردیا حکومت موږ په ناسمه، په تیروتنې، د فردي زورواکۍ، ظلم، بلوس او استبداد د حاکمیت مظهر ګڼلی دی. په بله وینا خپل یوازينی لرغونی شخصیت مو چې له ولسي انقلابي کړنو څخه ډک دی او کولای شوو کارنامې یې د بیستون د کتیبې په شهادت او آن په خپله د شهنامې له مدارکو څخه استخراج کړو، د فردوسي په بدو تبلیغاتو چې د خپلو طبقاتي ګټو او شخصي باورونو له مخې یې کړي دي، په ناوړه توګه ککړوو او بیا کاوه د ولسي انقلاب مظهر ګڼو، په داسې حال کې چې کاوه بل هیڅ شی نه و مګر د ولس ضد یو عنصر.

په دې ډول د یوې نازل شوې آيې په توګه د فردوسي د ویناو بشپړ منل چې له ناچاری څخه یې کړي دي، زموږ د بې دقتۍ ګناه ده، نه د هغه ګناه چې خپلې طبقاتي ګټې یا باورونه یې په پام کې نیولي دي.

په دریمې نړۍ کې د رژیمونو سیاست، ارتجاعی او ښکیلاکي دی. هر رژیم په خپلو تبلیغاتي لوډسپیکرانو سره له یوې خوا یوازې هغه څه چې غواړي او یا یې په خپله ګټه ګڼي تبلیغوي او له بلې خوا په سانسور او اختناق سره د هر اند او فکر د خپرولو مخه نیسي، کوم چې د خپلې ګټې پالنې سیاست سره په تضاد کې وويني. ګورئ چې تر اوسه پورې هیڅ څیړونکي تاسو ته نه دي ويلي چې د فردوسي شاهنامه، که د هغه په خپل وخت کې له اوس څخه نژدې زر کاله وړاندې - د عرب خپلې، خلیفه خپلې او د ترکانو سلجوقي خپلې ایران د خلاصون لپاره مبارزه هڅوله، نن باید له هغې سره په پوهې چلند وشي نه په تړلو سترګو. د پخواني رژیم لوډسپیکرانو له شاهنامې څخه "د ایران د ملي حماسې" په توګه نوم اخیست، په داسې حال کې چې په هغه کې د ایران له ملت څخه کومه خبره نشته او که چیرې وي په ټولو ځایونو کې د وطن او ملت مفاهیم د پاچا په کلمه کې انځوروي. ښه، که له دې پرته وي نو په ایران کې د راډیو د جوړیدو له لومړیو څخه به یې هر سهار د لرغوني لوبغالي د ډهل د ضرب په وسیله د خلکو په اعصابو کې نه نویستله. آخر نن شاهنشاهي شان او شوکت څه بڼه لري؟ او بیا موږ څه کار لرو چې فردوسي له مطلقه سلطنت پرته بل سیاسي نظام نشو پیژندلی؟

په ایران کې که تاسې غوښتلې وي چې یو کتاب، مقاله او یا یوه رساله تألیف کړئ او په هغې کې مو لیکلې وي چې په شاهنامې کې یوازې ضحاک دی چې شاهنشاهي پرتم نه لري او له ولسي پرګنو څخه راپورته شوی دی؛ او

دې سړي په دې يا هغې دليل ټولنيز محدوديتونه له منځه وړي او په ژورو ټولنيزو سمونو يې لاس پورې کړی، نو حکومت يې د فردوسي د نظر په خلاف د انصاف او پوهې حکومت و؛ او کاوه نومي پر هغه قيام کړی او د جمشيد د وينې او رگ يو تن يې د هغه پر ځای کښينولی نو هغه څه چې په واقعيت کې د کاوه د پاڅون په توگه تعبير يري د پخوا په شان ښکيلاکي بهير ته د ټولنې د ستيندو يوه ضد انقلابي کودتا وه؛ که چيرې يې سر درته د څانگ لاندی کړی نه وای، نو لږ تر لږه ستاسو د څيړنو پايلو ته يې د خپرولو اجازه نه ورکوله او که په يو ډول له لاس څخه يې خبره وتلې وای، په زرگونو وسيلو يې تاسو ځپلئ. لکه څرنگه چې له حافظ څخه زما په برداشتونو، د رژيم کلتوري وړۍ ښکړينو استادانو په پوره شوده توب سره رايه صادره کړه چې ما بايد محاکمې ته وکارې، او وروسته چې اوضاع بدله شوه په پريکنده توگه يې د هغی د خپرولو مخه ونيوله.

هو. حقيقتونه او واقعيتونه موجود دي او هلته دي: په شاهنامه کې، د بيستون په ډبرليکنه کې، د حافظ په ديوان کې، په هغو کتابونو کې چې لوستل يې کفر او الحاد گڼل کيږي، په هغه فلم کې چې سانسور يې د ليدنې اجازه نه ورکوي او په ټولو هغو شيانو کې چې دولتونه او سانسور يې د اخلاق په نوم، د بد بڼوونې په نوم، د فکر د ويجاړونې د مخنيوي په نوم او په زرگونو نورو نومونو او پلمو کوښښ کوي چې ولسي پرگني پرې نږدي له هغوې سره مخامخ شي. د نړۍ په هر گوټ کې، هر واکمن رژيم چې يو څه ممنوع الانتشار وشميرل، زه ځان ته حق ورکوم چې فکر وکړم د هغه ژريم په کار کې کوم چل شته او غواړي يو څه له ما پټ کړي.

ځينې نظامونه د سانسور پلي کول په دې وينا توجيه کوي چې: "موږ نه پريږدو ميکروب زموږ بدن ته راتنوکي او زموږ او د خلکو فکري روغتيا خرابه کړي." هغوی په خپله هم پوهيږي چې بېوالی وايي. د ټولنې فکري روغتيا يوازې له مخالف اند سره د مخامخ کيدو په پايله کې خوندي پاتې کيږي. ته يوازې هغه وخت پوهيدلی شې سم فکر کوئ چې زه ستا منطق په خپل ناسم اند سره ولمسوم. زه هغه وخت کولای شم خپل نيمگړی فکر اصلاح کړم چې ته د خبرو اجازه ولری. ابته خبرې پيږدونکي نه لري، خو ته چې زما خوله ترې زما د اند له سموالي، زما د اند له اغيزې څخه ويريږي. تا خلک غولولي دي او نه غواړي چې غولونه دې بربنډه شي. آیا د ټولنې له فکري روغتيا څخه انديښمن ياست؟ نو ولې يې د آزاد فکر مخه نيسي؟ د ټولنې فکري روغتيا د خرافاتو او جاهليت پر ضد په همدې واکسيناسيون کې نغښتې ده چې عوارض يې سملاسي د تعصب له لومړۍ تېې سره ښکاره کيږي. د عقل د روغتيا لپاره يوازې د فکر آزادي اړينه بريښي. هغه څوک چې د فکر او تعقل له غوړيدو څخه تاوان ويني د روښنپاله فکرونو مخې ته ديوال دروي او کوښښ کوي چې ولسي پرگنې د هرې ناندریزې خبرې پر ځای د هغوی قوطي شوي غولونکي احکام ومني او خپل اندونه د همدې قالبې احکامو پر بنسټ چې ورته گټور ښودل شوي دي، برابر کړي. هغه پرگنو چې په دې توگه خپل فکري خلاقه ځواک له لاسه ورکړی وي، د حقيقتونو موندلو او د خپل ټولنيز ځواک د پيژندلو او د شعور موندنې او آن خپلو انساني حقوقو ته د پاملرنې لپاره د خپلې ټولنې د انديالو فکري فعاليت ته اړتيا لري؛ ځکه د هغه حقيقت موندل چې د دوکې او چل په کنده کې ښخ شوی وي عاشقانه رياضت غواړي او ښايي په آزاد اندي او له جاهلانه تعصب پرته ملاتړ يې وشي چې دا هم په ناچارۍ سره په دغه ډول شرايطو کې له پرگنيزو ولسونو څخه پوره نه ده.

د ضحاک يا برديا پيښه د دې اصل د ښودلو لپاره يوه بيلگه ده چې حقيقت څومره زيانمن کيدونکی دی او په ورته وخت کې د حقيقت له څيرې څخه د دوکې د دوړې ليرې کول څومره ستونزمن دي. ښايي په همدې تالار کې داسې کسان وي چې له فردوسي سره د دې ډول تعصب درلودو او زما د خبرو له امله وغواړي زما گوگل پيدا کړي او ژبه مې له گوگل راوباسي؛ يوازې د دې لپاره چې زرکلن دروغ نن د هغوی د باورونو يوه برخه ده او ورڅخه لاس په سر کيدل ورته ناشوني ښکاري.

پخوانيو کسانو ويلي دي "لمر د سيوري لاندې نه پاتې کيږي او حقيقت به بالاخره يوه ورځ وويل شي." دا حکم شايد يو وخت د منښت او د منلو وړ و، خو زموږ په عصر کې چې کوچنۍ تيروتنه کولای شي په لوی ناورين بدله شي، په هيڅ توگه د دې وخت نشته چې لاس تر زنې لاندې کښينو او د صبر لاره غوره کړو چې يوه ورځ نه يوه ورځ به حقيقت پر موږ مهرباني وکړي او د خپلو وريځو يوه څنډه به موږ ته رابنکاره کړي.

نن هر يو له موږ څخه چې دلته سره ناست يو، بايد خپل ځان په پرمختللي منطقي تفکر سنبال کړو چې وکړای شو د حقيقت وړم پيدا کړو او بې له څنډه پټخايي ومومو.

موږ په داسې يو عصر کې ژوند کوو چې نړۍ په بې شميره پنډغالو ويشل شوې ده. په هر پنډغالي کې يې يو بت اوچت کړی او هر پنډغالی اړ شوی چې د يو بت عبادت وکړي. هيله من يم دوستانو چې نه خپل ځان وغولوي، نه هم زما خبرې پرته له څه چې دي بل ډول تعبير او تفسير کړي. زما اشاره مطلقاً د کُمکي ځوانانو بت جوړونې او بت پالنې ته متوجه نه ده چې مثلاً نڅاگر مايکل جکسن يا حرفه اي بوکسر محمد علي کُلې ورته د خدای بڼه نيولې ده. زما اشاره د کيش شخصيت کوچنۍ، غمجنې او ډيرې شرمناکې ناروغۍ ته ده چې موږ ډيری ورباندې اخته يو، موږ چې په ټوليزه توگه ادعا لرو، لکن لکن خبرې راجوو او مثلاً خپل ځان په داسې عالي افکارو او اندونو سنبال گڼو چې د نوې بردگۍ له جغ څخه د بشريت ژغورونکي دي.

هو، نيغ په نيغه هدف ولم او شخصيت پالنه يادوم. همدا د نوي عصر شرمناکه بت پالنه يادوم چې موږ ټول ورباندې اخته يو او په هغې ټکې اوښتی چې د جلاتوب او ټوليزو نيتونو د شيندنې لامل شوی او موږ هر يو په خپلو لاسونو شاوخوا د تعصب ديوالونه راجاپير او ځان مو په هغو کې زنداني کړی. انسان د بشريت نومياليو څيرو ته درناوی کوي او د هغوی د افکارو له ډيوې څخه رڼا اخلي، خو کله چې چې له خپلو ځمکني او ټولنيزو نومياليو څيرو څخه د عبادت وړ آسماني بت جوړونې باندې پيل کوي، نه يوازې دا چې هغه نوميالي کس ته يې سپکاوی کړی، بلکې د همدې نوميالي کس د نيت پر خلاف، د دې پوه ښوونکي د تعاليمو پر خلاف چې غوښتل يې هغه د تعصب او ناپوهۍ له کنډې څخه رابهر کړي، يو ځل بيا د ترورمو، ناپوهۍ، ابتذال او جاهلانۍ تعصب کنډې ته ورغورځوي، ځکه شخصيت پالنه د ناچارۍ له مخې له ځان سره وچ مغزه تعصب او دگماتيک قضاوت رامنځته کوي او په خواشينۍ سره دا هغه ويروونکې ناروغي ده چې اخته شوې کس په خپل لاس خپلې ريښې په ترښځې (تيښې) وهي.

يو پوه او با فرهنگه انسان ولې بايد د خپلو افکارو او باورونو په وړاندې تعصب ولري؟ تعصب لرل د يوه جاهل، بې منطقه او بې کلتوره سړي کار دی: د يو څه په اړه چې نشي کولای په منطقي ډول فکر وکړي، د يوې بشپړې جوړې شوې عقيدې په توگه يې مني او په اړه يې هم تعصب ښکاره کوي. يو لرگي ورته ښکاره کړه او ورته ووايه چې ته دې لرگي پيدا کړی يې، بايد مخې ته يې په ورځ کې درې ځله ټوپونه او دانگونه ووهې او هر ځل ديارلس کرته ووايې زه شورمې يم. بيا نو گوره! څو کاله وروسته بيا راشه او ورته ووايه خانه خرابه! دا حرکتونه چې کوې او دا اوتې ټوټې چې د عبادت په نوم شاربې، کومه معنا نه لري! - پوهيرئ څه به وشي؟ - د هماغې لرگي لاندې چې عبادت يې کوي، ځملي دي د يو بدمرغه کافر په توگه دې يو غور تر بل غوره پورې غوځوي! - دې ته وايو تعصب. اوس نو مهرباني وکړئ دې شرميدلي بنده ته وواياست چې ولې د هغې ښاغلي تعصب يو جاهلانه کار دی، خو زموږ تعصب چې خپل ځانونه د درايت خاوندان هم گڼو عاقلانه دی؟

د رژيمونو تبليغات هم کټ مټ د ولس د همدې تعصب ښودنې له خاصيت څخه گټه اخلي. لږ تر لږ موږ ايرانيانو کې تعصب ښودنه ډيره محسوس کيږي.

د تصوف له ستر غورځنگ څخه که سترگې پټې کړو او د هغې د پخيدلو او نفوذ لاملونه استنا وگڼو، په بيلابيلو دليلونو سره چې يو دوه نيم زره کلن دوديز خفقان يې د ايران په نامه ټاټوبي باندې ټپلی دی، زموږ د هيواد انديالو- چې د قضا له مخې شميره يې هم هومره کمه نه ده - هيڅکله په سمه د اندونو او عقايدو پاکوالی او ناپاکي او وړتيا او ناوړتيا او

سموالی او ناسموالی، لکه څرنگه چې بنایي له ټولنې سره شریک کړی نه دی. کله چې ولس غافل، ناپوه او بې سواده پاتې شي او جاهلانه تعصب یې ږوند کړي، اند او فرهنگ هم له خوځښت څخه پاتې کیږي او په خپل لاک کې محبوسیږي او په پایله کې، حرفه اي تبلیغاتچیان کولای شي د عامه تعصب پر بنسټ خپل هر اند د منلو وړ وگرځوي. کله چې د شاه صفی په څیر سړي خور او ظالم انسان ته د ظل الله لقب ورکړل شي، هغه انډیوال چې ټول فکر او ذکر یې الله دی، څه وکړي؟

بیلگه درکوم:

هغه پرتمین مبارزاتي بهیر چې په کې یو ملت توانیدلی دی خپل ټول فرهنگ راڅرگند کړي او د هغې په مټ د نیواکگرو پوزه پر خاورو ومړي، په ایران کې د تصوف غورځنګ دی.

ټول پوهیرو چې ایرانیان هغه شین بڼ وګولول چې عربانو ورته د مساوات او عدل او انصاف په شعارونو ښکاره کړی و. د ایران ټولنیزو کړکېچونو دا غولیدل لا هم ګډندي کړل تر هغې چې ویلی شوو له هیواد څخه کومه دفاع ونشوه او دروازې له دننه د یرغلګرو پر مخ پرانیستل شوې. خو ایران ته په دننه کیدو سره عربانو خپل شعارونه هیر کړل او داسې چلند یې له ایرانیانو سره پیل کړ چې په واقعیت کې د فاتح او مغلوب او د خواجه او برده چلند و. د صحرايي عرب^{*} دا چلند په ایران کې هغه ځای ته ورسید، چې پلي ایرانیانو به حق نه درلود پر خرو سپاره چیرته ولاړ شي. وقاحت یې هغه ځای ته ورسید چې ویل یې که چیرې سپی، خنځیر او ایرانی د جومات له مخې تیر شي، د عرب لمونځ باطل دی!

بې فرهنگه دښتي عرب هغه ملت ته چې پیاوړی فرهنگ یې درلود او له خپلو هنري لاسته راوړنو سره یې زړه ښلولونکې لیوالتیا درلوده وویل چې موسیقي حرامه ده، شعر مکروه دی، نڅا ګناه ده، تجسمي هنرونه (انځورګري، ډبرکیدنه، مجسمه کیندنه او څیره جوړونه) مطلق کفر دی. خو ایرانیان له خپل ټول فرهنگ سره راپاڅیدل او د دې پریکون په وړاندې ودریدل او جګړې ته یې ولاړل او د هماغه دین پر بنسټ یې چې د هر ډول فرهنگ، هنر او ذوق ځلیدل یې په هغه ناورین ډول منع کړی و، د تصوف غورځنګ رامنځته کړ او مینه ناکه ځمکنی شعر او موسیقي او نڅا یې د قول او سماع په قالب کې خانقاه ګانو ته یووړله. ډیره ښکلې معماري یې د اسلامي معمارۍ په توګه راوړاندې کړه او په دې جومات او هغه زیارت یې داسې ګڼېدونې جوړ کړل چې رنگ په هغوی کې د کنگل شوې موسیقي او طرحونه او انځورونه یې په حقیقت کې د نڅا د ممنوعه او ځپل شوې عقیدې ښکارندوي کوي. دې غورځنګ نه یوازې دا چې ایراني فرهنگ وژغورو، بلکې د ایرانیانو ټول عربي ضد او ملي احساسات یې هم د سمبولیکو عنصرونو او انځورونو په توګه د یوې ټوکې په توګه د اسلامي هنر په خوارجین کې وردننه کړ. د اسلامي هنرونو انځورونه له دې پلوه په رښتیا هم

^{*} احمد شاملو د ایران اندیاله او ولسي او مبارز شاعر که څه هم په خپله د تعصب په وړاندې پریکندنه دریځ لري، خو له بده مرغه لکه څرنگه چې وایي په موږ ایرانیانو کې دا تعصب ډیر محسوسیږي، د عرب ولس په وړاندې له کرکجن تعصب څخه کار اخلي، هغه څو ځای عربو ته صحرايي، بې کلتوره او دښتي وایي او هیروي چې همدا د عرب ملت که له جغرافیایي پلوه په دښتو کې اوسیږي، خو فکرونه یې له آسمانه هم هسک دي. شاملو ولې باید ادوارد سعید، نزار قباني، محمود درویش، سلیم جبران، صادق جلال العظم، جاحظ، خلیل جبران، سمیع القاسم او داسې نور عرب لیکوالان او په ورته وخت کې عرب پرمختللي غورځنګونه د خپل ایراني تعصب له امله هیر کړي؟ په داسې حال کې چې شاملو عرب ته دښتي او صحرايي وایي، جاحظ د عربانو د دویمې او دریمې پیړۍ لوی لیکوال، د ایرانیانو په اړه داسې لیکي: «ایرانیان ویناوال لري، خو د ایرانیانو هره خبره او هره موخه چې لري د اوږد فکر، کار او د مستقلې هڅې او د مشورې او مرستې او د تفکر د ادامې او د کتاب د مطالعې ثمره ده. لومړنی یې یو علم لري، دویم یې څیړي او دریم یې پر هغه یو څه ډیروي...» - ژباړن

د مطالعې وړ دي: د ساري په توګه د جقه په نامه د بوتي طرحه هماغه د صبر ونه ده. هغه ونه چې د زرتشت له آئين څخه سرچينه اخلي او ايرانيانو ته يوه مقدسه ونه وه او د تلپاتې او ابدې زرغونتيا نښه چې بې له شکه د هغې کتارونه مو د جمشيد د تخت په کيندنې کې ليدلې دي. د اسليمي د مشهورې طرحې قوسونه او دايرې هم که له ما وپوښتئ، وایم چې هماغه انار - زرتشتي مقدسه ميوه - دی چې ستايليزه شوی او گل يې د اور لمبو ته پاتې کيږي چې د آتشګډو يادونه کوي او سر يې کياني تاج ته ورته والی لري.

پريودئ چې يو تريخ حقيقت تاسو ته ووايم

دا پېچلی سیستم چې زموږ ماغزه دي که څه "زده" نه کړي، که "ياد نه کړي او تمرين ونکړي" دوه ټکيزه هم نه ارزي. که انسان له ليوه سره په يوه ځنګل کې لوی شي، نه يې ماغزه ورسره مرسته کولای شي او نه هم کولای شي خپل ناطق ځواک کشف کړي. د نړۍ له نورو ځايونو سره څه کار نه لرم، زموږ په خپل ايران کې د ملت پرګنو د خپل تاريخ په اوږدو کې د تعقل شونتيا، د تفکر شونتيا، د دې څيز چې ماغزه ورته وايي د کارولو شونتيا نه ده درلودلې. البته دا چې د يو ملت په تاريخ کې د خوارزمي او خيام او حافظ او بيروني او ابن سينا په شان نوابغ راڅرګنديږي، بيله مسئله ده. لومړی دا چې خوارزمي او خيام او د دوې په څير کسانو نشو کولای ټولنيز انقلاب طرحه کړي او يا يې مخې ته يوسي او پوهه يې هم هومره نه وه چې د ولس په کار راشي، نو برغولی ورباندې کيږده! يوازې د حافظ په شان ستر سړی چې زما په اند په ټولو مهالونو او په ټولو ژبو کې د ټولو شاعرانو سرتاج دی، کله چې د ولس په لاس کې ولويږي برخليک به يې څه وي پرته له دې چې په ديوان يې فال وويني؟

زه نه وایم چې زموږ د ملت پرګنې قاصر يا مقصر دي، خو زموږ تاريخ ښکاره کوي چې دغه ولس تاريخي حافظه نه لري، ډله ايزه حافظه نه لري، هيڅکله يې هم له خپلو ټولنيزو عيني تجربو څخه څه نه دي زده کړي او هيڅکله يې ورڅخه ګټه نه ده اخيستې او پايله يې دا چې په هر ځای کې چې چاره هڅه ته رسيدلې ده، يوې څلرې ته شوي، له يوه ابتذال څخه بل ابتذال ته او دا عرضي حرکت يې د پرمختګ حرکت ګڼلې، ځان يې غولولی؛ زه د انقلاب کارپوه نه یم، خو هيڅکله مې سترګو له خودجوشه انقلاب څخه اوبه نه دې څښلې.

خودجوشه انقلاب هغه بې قوماندانه پوځ ته پاتې کيږي چې ډير د ماتې خوړلو او دښمن ته د نيواک د وخت ورکونې لپاره په کار راځي، نه د دښمن د ماتې او په کلکه ځپلو لپاره. هر هغه ملت چې تاريخي حافظه ونلري، انقلاب يې که هر څومره هم له مقطعي پلوه "پرمين" توصيف شي، په پايله کې هغه بڼه غوره کوي چې وويل شول. يعنې پايله يې له يوه ارتجاعی شي سر راپورته کول دي او خلاقانه عمل به تر سره نه کړي. د زرتشتي مغانو او روحانيانو د بلوسګرۍ په وړاندې چې چرې يې ورته په هډ کې ښځه کړې، د عربانو دوکه خوري. وروڼه ورته پرانيزي او دوه سوه کاله وروسته کله چې د عربانو له فشار څخه پوزې ته راځي او د تصوف غورځنګ رامنځته کوي، بيا يې هاتي د هندوستان په فکر کې لويږي او زرتشتي عناصر چې په هومره تاوتریخوالي سره يې ليرې اچولي دي، رامخې ته کوي او د عربانو د خوړولو لپاره له کياني تاج سره د انار د گل د ورته والي له امله اسليمي طرحې پنځوي - هنر يې مخې ته ځي، خو عملاً ټولنه شاته درومي. شاه اسماعيل د سياسي لاملونو له امله رامخې ته کيږي تر څو مملکت شيعه کړي (څه چې ګواکې له سياسي پلوه ډير ښه دی ځکه هيواد له نابودۍ څخه ژغوري)، ولې دا کار په ډيره لويه بيه تماميږي: په ايران کې د پوهې او هنر او فرهنگ د لاسه ورکولو په بيه او همدا ډول د هغه نژدې نيم ميليونو انسانانو د مړينې په بيه چې دې ته چمتو نه دي بل مذهب ومني او نه غواړي چې له سنيتوب څخه لاس په سر شي او په خپل اذان کې ووايي علي ولي الله. خو همدا ولس چې د تورو له ويرې شيعيان شول يا يې په شيعه ګرۍ تظاهر وکړ، څو موده وروسته په بشپړ ډول دا موضوع هيروي او د تاريخي حافظې ځای يې داسې تعصب نيسي چې راشه او تماشه يې وکړه! آن مني که پنځه سنيان ووژني نېغ په نېغه جنت

ته ځي. خپل پاچا ته چې په ورته وخت کې مذهبي رياست هم لري او پر ځان يې د علي د درشل د سپي لقب ايښودی دی، مرشد کل وايي او په رکاب کې يې د دين د لوړوالي لپاره توره وهي او نړۍ نيسي، په داسې حال کې چې د مرشد کل شپه او ورځ د شرابو په څښلو تيريري او د بل هيواد د پاچا د شرعي ښځې لاسته راوړلو لپاره د هغه هيواد خاوره په کڅوړه کې اچوي!

خپل مطلب ته راستانه شوو:

لنډه دا چې، انځورگرۍ او نڅا او موسيقۍ او شعر لاس په لاس ورکړل او کټ مټ د اسلامي مرکزونو، د خانقاه گانو له منځه په خوځښت راغلل او د دې فرهنگ چې له بنيست څخه ډک و، کوکارې آن ظاهراً د مسلمانو خلفاو په ماني کې هنگامې جوړې کړې. تر دې ځايه د مقاومت او مبارزې مشري د آزاد اندو او متفکرينو په لاس کې وه او د خلفاو د دربار د کلکې او سختې صوفي وژنې او د سرغړونکو صوفيانو له تري تم کولو سره سره، تصوف تر هغې ځای نفوذ وکړ چې خانقاه گانې عملاً د مذهب په اصلي مرکزونو واوښتلې. له بده مرغه دلته وخت نشته دا ښکاره کړم چې عربي اسلام څه و او هغه اسلام چې ايراني تصوف ورڅخه جوړ شو، څه و، خو کولای شم له خروار څخه د موتي د بيلگې په ډول د صوفيه مشرانو د معتقداتو يو کوچنی ټکی راوړم:

«صوفيان په خانقاه کې سره راټول شوي وو چې له بهر څخه د اذان غږ پورته شو: "الله اکبر" (خدای لوی دی). شيخ سر وڅوڅاوه او ويې ويل: - وانا اکبر منه (زه له خدای څخه لوی يم)».

خو راځئ وگورو د تصوف خبره کوم ځای ته ورسیده؟ هيڅ. وروسته له هغې چې تصوف خپل ټولنيز-سياسي رول تر سره کړ، د ايران پاچاهانو هغه له فرهنگي او ملي منځپانگې څخه تش کړ او د بې غيرتۍ او مفتخورۍ او درویش مسلکي په بڼه يې واړاوه او ورڅخه يې يو خوشې شى جوړ کړ ترڅو يې له ځوريدلو وکړای شي د عربو خلفاو د دربار په نوکرۍ او مزدورۍ ووياري او د هيوادپالو او خپلواکپالو وینه توی کړي.

البته دا لنډه او راغونډه شوې طرحه وه چې وړاندې مې کړه او شونې ده چې ځينې برداشتونه مې ناسم وي. دا طرحه مې د دې لپاره ورکړه ترڅو وويلی شم هغه ستر غورځنگ څه و او څه ترېنه جوړ شول. خو وروسته چې مغرضو مزد قلمه تاريخ ليکونکو چې د ورځې په سياست سره يې خبرې وکړې، تصوف د هماغه لومړيو نه له مفتخورۍ او درويزگرۍ او درویش مسلکي پرته بل څه نه و او موږ هم دا حکم د يوې نازل شوې وحې په توگه ومنو.

که ويلي يې دي چې انسان وژونکی دوکه مار او اپورچونيست انوشيروان د عدل او انصاف نښه ده، دا حکم موږ هم د نازل شوې وحې په توگه منلې ده او که فردوسي تيروتنه کړې يا يې له چلمارۍ کار اخيستی او د ضحاک اسطوره يې په دغې بڼې اړولې ده، آن زموږ تحصيل کوونکو او حقيقت ليوالو د هغه دا حکم هم د نازل شوې وحې په توگه منلی دی.

ما د تصوف د غورځنگ او د ضحاک د اسطوري په اړه د ناسمه قضاوت موضوع د دوو تاريخي بيلگو په توگه مطرح کړه چې تاسو ښاغليو دوستانو ته ښکاره کړم چې حقيقت څومره زيانمن کيدونکی دی. دا بيلگې مې راوړلې ترڅو خبر ووسئ چې څومره حرموني زموږ د قضاوت او برداشتونو په لاره کې ناست دي چې کولای شي په يوه جادو سره ورته شرومې او سپين تور ښکاره کړي او رنگ شوی پيل مرغ د کويلې پر ځای موږ ته ښکاره کړي. دا بيلگې مې ځکه راوړلې لکه څرنگه چې مې د خپلو خبرو په لومړيو کې وويل ترڅو زما د انديښنو د څرگندولو لپاره لاره پرانيزي؛ هغه څوړونکې انديښنې چې له سبا، له راتلونکې مې روح توري او اړه مې پر هلوکو راکاږي. اوس چې مې دا زمينه برابره کړې ده، کولای شم تاسو ته ووايم که د پولي دننه د تعصبي شرايطو له امله د ټولنې روڼ اندو ته د انساني او ټولنيز رسالت لپاره د عمل کوچنی امکان نشته، له تاسو چې زده کړې لرئ او د ټولنې پوه کسان ياست او دا نيکمرغي مو هم

درلودلې چې څه موده له اختناق څخه ليرې ځان روزنه وکړي، په هيڅ توگه د منښت نه ده چې هر حکم او هر ايزم يوه نازل شوې وحې وگڼي او دمخه جوړ شوی هر حکم ناسنجيده او بې له فکره ومنی. دا امکان تاسو ته شته چې څه موده د آزاد اندي له نعمت څخه برخمن ووسئ، نو له دې شونتيا څخه تر هغه ځای پورې چې کولای شئ گټه واخلي. که د ايران د پوهنتونونو له يوه محصل څخه دا خبره د منلو وړ وي چې په ناجوړه شرايطو کې د هر ډول مات او گډوډ حکم په منلو اړ دی او د دې حکمونو د گډوډوالي د اټکل کولو لپاره کومه وسيله په لاس کې نه لري، خو داسې يوه خبره ستاسې څخه د منلو وړ نه ده.

تاسې ته د خبرو او ناندريو وخت شته. تاسې دې بحثونو، ناندريو او فکري راکړې ورکړې ته اړتيا لرئ، دنده مو ده، ناچاره ياست، ځکه چې زموږ سباني ژوند له هغې سره تړاو لري. ځکه که سبانه بيا تير وځي، زموږ ژوند او روغتيا په خطر کې اچوئ او که زه په ناسمې لارې ولاړ شم تا هم کړليچونو ته کارم. د لږ پوهيدنې خطر د نه پوهيدلو له خطر څخه ډير دی. زموږ پخوانيو خلکو رښتيا ويلي دي چې: "نيمچه حکيم د ځان بلا، نيمچه ملا د ايمان بلا." د ولسونو ناپوهي يو بالقوه خطر دی، ځکه په ناڅاپي ډول راپاڅيږي او بې فکره او بې هدفه لاس په عمل وهي؛ خو که ته ونشې کړای سم فکر وکړې، دا بالقوه خطر په يو ناوړين بدلېږي.

تاسې بايد هره شيبه ځان محاکمه کړئ چې آيا واقعاً هغه څه چې وایم او کوم يې، سم دي؟ آيا کولای شم بې له انديښنې او بې پروا ادعا وکړم که له خپل انساني شرافت څخه وغواړم زما د اندونو او برداشتونو د روغتيا ضامن شي، له يوې شيبې شک پرته دا ضمانت به ومنې؟ تاسې حق نه لرئ چې لږ پوه شئ، حق نه لرئ ورپيرئ، حق نه لرئ تير وځي، ځکه يوازې ليوني کولای شي خپل خيالونه نگه حقيقت وگڼي او د تيروتنې له شونتيا څخه چرت يې هم خراب نشي.

پريږدئ چې وروستی خبره وکړم: تاسې حق نه لرئ پر هيڅ يو حکم او آيت چې له پخوا څخه نن ته رارسيدلی او په پټو سترگو مو هغه منلی دی، ايمان ولرئ. له مطالعې پرته ايمان د بشر د پرمختگ په لاره کې خنډ دی. يوازې دروغ او چال له خپلو اتباعو څخه د مطلق ايمان غوښتنه کوي او هغوی ته تلقينوي که شک وکړئ مخ مو تورېږي؛ ځکه يوازې او يوازې شک دی چې انسان حقيقت ته رسوي. هغه انسان چې حقيقت موندنې ته ژمن دی، هيڅ دگم، هيڅ فرمول، هيڅ آيت نه مني مگر دا چې په هغې کې لومړی تعقل وکړي، هغه د منطق او عقل په کارځای کې اټکل کړي او هغه وخت ورباندې باور پيدا کوي چې حقانيت يې په يقيني علمي او منطقي دلايلو سره ومومي. کله چې دياتليکي منطق ما ځوابولی شي چې د دوو ويالو اوبه په يوه اندازه نشي کولای ما لوند کړي، زه حق لرم په تاريخي تجربو هم شک وکړم؛ مگر دا چې د يوې تاريخي تجربې د بري شرايط زما د ټولنې له شرايطو سره د سر ويښته په اندازه هم فرق ونکړي - بې له گمانه چې د دوو ټکو تر منځ تر ټولو لنډ واټن مستقيمه کرښه ده، خو په هندسه کې بې موږ ته ويلي دي چې همدا له لمر څخه روښانه ټکی ترڅو په علمي توگه ثابت نشي، د منلو وړ نه دی، خو موږ له دې سره سره په هغو خوشيو شيانو ايمان راوړی که چيرې د عقل په سترگه يوازې کوچنی بڅرکي ته هم وگورو، پر خپل شوده توب به وځانډو.

د نړۍ په شته اديانو باندې يوه ځغلنده کتنه وکړئ:

دیني او مذهبي ايمان او اعتقاد، له بت پرستی څخه د موسی تر دین او له بودیزم څخه د زرتشت آئين او مسيحيت او نورو نورو پورې، معمولاً د يوې ور تړلې صندوقچې په توگه په ارثي ډول له والدينو څخه اولادونو ته ليردول کيږي. په قاطعيت سره ویلی شم موږ ټول چې د دې چت لاندې راټول شوي يو، که مذهبي واوسو نو په هغه مذهب باور لرو چې زموږ والدينو درلودلی دی. البته دلته د مذهب په هکله خبرې کوو، نه د دين. دين، اصلي او لومړنی تنه ده. د تاريخ په بيلايلو پېرونو کې؛ دين، په بيلايلو دليلونو انشعاب کړی او گڼ څانگه مذهب تری پيدا شوي او خپله لاره يې غوره کړې ده. لکه چې د اسلام دين څو اويا څانگې يا مذهبونه درلودل چې نن نژدې يو سلو ديرش څلوېښتو ته رسيدلي دي. طبعاً هر مذهب هم ځان ته د روحانيت ټولنه لري. د هر مذهب د روحانيت د ټولنې وگړي هم په ناچاره باور لري

چې يوازې د دوی مذهب په حق دی او نور مذهبونه او اديان کفر دي او ډیره لویه غلطې کوي. دا هم قبول، ځکه که داسې باور ونلری نو باید ولاړ شئ او بل دين خپل کړئ.

اوس نو موږ د یوې شیبې لپاره د جهان شته مذهبونه د کفر او د دين په دعوا پر ځمکې پریږدو او په خپله الوځو او له بهر، له هغې پورته ورته گورو:

مسیحي (له کاتولیک او پروتستان او انجیلی او کواکر او گریکوري او ارتودوکس سره کوم کار نلرو، ځکه دا ټول د کورنیو جگړو مقولې دي)، مسلمان (د سني او شيعه او حنفي او حنبلي او د اسلام له نورو مذهبونو سره هم کار نلرو)، بودايي (له شینتو او کنفیوسی او دائویی سره یې هم کار نلرو)، برهمني، زرتشتي، مهري، مانوي، بت پرستی، لمر پرستی، اور پرستی، شیطان پرستی، غوا پرستی، یهودي او... ټول په دې باور دي چې زما مذهب په حق دی.

ښه، موږ چې تللي یو پورته او له هغه ځایه دا ټول گورو، یوه پوښتنه راپیدا کیږي:

بالاخره دا ټول مذهبونه خو نشی کیدای چې په حق وي. عقل حکم کوي چې له دې ټولو څخه یوازې یو یې باید پر حق وي. زما موخه البته یوازې یو مثال دی او د مناقشې بیلگه نه ده. او زه هم په هغه مقام کې نه یم چې د دې مذهب یا هغې مذهب د حق او ناحق یا د ردولو په اړه حکم وکړم. خو دا ویلی شم چې زه یوازې د هغه بودايي کاهن په ادعا چې بودیزم په حق گڼي، شونې نه ده چې ایمان راوړم، ولې؟ یوازې په دې ساده دلیل چې هغه خپل مذهب له نورو مذهبونو سره له ارزونې وروسته نه دی غوره کړی، بلکې مذهب یې ورته په ارثي توگه رسیدلی او بې له منطق او د انتخاب له حق پرته یې منلی دی، نو ولې یې ادعا سمه وي. خپله بودايي توب یې په ارث وړی او له همدې امله په سستی سره وایي چې بودايي دين په حق دی؛ که هغه د یوه بت پرست په کورنۍ کې زیږیدلی وای او بت پرستي یې په ارث وړې وای، ویل یې بت پرستي په حق ده. آن که یوه شیهه هم ومنو چې په رښتیا هم بودیزم یو په حق دين دی، بیا هم د هغه ښاغلي خبرې زړې بېولالې دي.

با شعوره انسان یوازې په هغه شي باور پیدا کوي چې په خپله یې په منطقي تجربې سره هغه تر لاسه کړی وي. په عیني، علمي، عملي، قیاسي، فلسفي او د ټولو وختي او ځایي شرایطو په دخالت سره یې تر لاسه کړی وي. انسان یو منطقي متفکره موجود دی او ناچاره باید هومره مغرور وي چې بسته بندي شوي احکام د خپل مستقیم تعقل له دخالت پرته ونه مني. د احکامو منل او پر هغې تعصب ښودل انساني شرافت ته سپکاوی دی. له بده مرغه ښایي ومنو چې موږ ډیر شيان منلي دي یوازې د دې لپاره چې یوه شیهه هم بهر ته نه یو تللي او له بهر، له هغې پورته مو هغې ته کتلي نه دي.

عقیدتي جگړې او ناندرې یوازې پر دې پیل کیږي چې د دعوا یو اړخ هم حقیقت ته د رسیدلو غوښتونکی نه دی او یوازې غواړي خپله ضعیفه عقیده پر نورو ومنې. او دا ډول جگړه او مرافعه د همدې لپاره ډیره سپکه او بې ارزښته او بې اعتباره او زرگري او بې بنسټه او په پایله کې ناهیلې کوونکې ده. له امریکا سره تلیفوني خبرې کوم. هغه خوا وایي چې د سهار اته بجې دي او زه وایم چې د شپې اته بجې دي او دواړه هم رښتیا وایو. خو دعوا مو پورته کیږي، ځکه چې یو بل په دروغو تورنو. هغه له کړکۍ څخه بهر ته گوري او پر ما چیغه وهي: له دې ځلانده لمر سره څرنگه ځان ته اجازه ورکوې چې ما وغولوي او دومره بې خونده دروغ ووايي؟

زه هم له کړکۍ نه بهر ته گورم او چیغه وهم چې: یا خدايه! وگوره حرمونی څرنگه غواړي پر ما ملنډې ووهي! او زرگري جگړه پیل کیږي، په داسې حال کې چې موږ هیڅ یو دروغجن نه یو؛ یوازې آسمان د کوهي د سر په اندازې گورو، یوازې د یو بل په شرایطو نه پوهیږو، پوهه او هوښیاري نه لرو او په خپلو سطحي برداشتونو او استنتاجاتو کې وختي او ځایي شرایطو ته دخالت نه ورکوو.

آيا دا حيرانوونكى شى، دا د مغز په نامه وسيله او فكري سيستم چې يوازې او يوازې پر دې ځمكه د هغه په تملك كې دى، او له دې سره سره غالباً ناروغ ډولو احكامو پسې پسه ډوله گرځي او دا د فكر كولو بڼايسته وياړلې وسيله بېكاره پريوږدي او ورڅخه معطله وسيله جوړوي؛ د انسان مقام ته سپكاوى نه دى؟

خبره رالنده كړم

پر ولسونو هيڅ ډول اعتراض نشته چې دا ډول او هغه ډول فكر ولري يا داسې او هغسې عمل وكړي، خو پر زده كړيال قشر چې هم د ځان او هم د ټولنې د برخليک په اړه انديښنه لري، د متفكره ماغزو پر صاحبانو اعتراض شته. پر هغه محصل چې له آزادۍ محروم دى او د بحث او پلټنې وخت ورته نه ورکوي کوم اعتراض نشته، خو پر تاسې چې د پلټنې او مباحثې او د فكري راکړې ورکړې له امکاناتو څخه برخمن ياست، اعتراض شته. په ځانگړي توگه چې تاسې خپل ځان څنډې ته نه کارئ، او نه وياست چې په ما يې څه، هڅاند ياست او مسووليت منئ، نو پر تاسو ده چې د هغې ټولنې پر ځاى په ژوره توگه منطقي فكر وكړئ چې د منطقي تفكر شونتيا له هغې اخیستل شوې ده. ښه، اندېښنه پاروونكې پوښتنه زما دا ده:

- تاسې ځوانان چې سپېڅلي خلک ياست، له ځانگړې ختې څخه جوړ شوي ياست، په نوم او ډوډۍ پسې نه گرځئ، يوازې د ټولنې گټه او روغتيا غواړئ او د عقيدې لپاره خپل سر ورکوي، د کار په کوم ځاى كې ياست؟ څه تگلاره په لاس كې لرئ؟ څه غواړئ وكړئ؟

چا زما دې دردجنې پوښتنې ته ځواب نه دى وركړى، تاسې خپل ځان ته څه ځواب وركوي؟ كه زړگى مو نه ماتيري، زه يې په خپله وايم. گمان كوم ځواب به دا وي چې:

- د سبا فكر سبا ته!

دومره بايد ووايم چې ستاسې لپاره خواشینی يم.

له دې پوښتنې هم تيريرم او يوه بله پوښتنه، نرمه پوښتنه كوم:

- سبا څه بايد وكړئ؟ آيا تاسې له خپل ځان نه يو څه جوړ كړي دي چې سبا په كار راشي؟ په انتقادي نظر مو ځانته كتلي دي چې وگورئ فرهنگي بيخ بنسټونه مو په كوم حال كې دي؟

زمونږ د ملت زيات شمير اولادونه چې له هيواد څخه بهر زده كړې كوي، له ايران نه د وتلو پر مهال په دوو كاملاً ښكاره دليلونو روغ فكري بيخ بنسټ نه لري. لومړى په دې دليل چې اصولاً په هغه عمر كې نه دي چې فرهنگي چارې او ملې هويت ورته اهميت ولري يا يې زموږ د هيواد له ټولنيزو شرايطو څخه لازمه پوهه تر لاسه كړې وي، او دويم په دې دليل كه چيرې هم دې چارو ته يې پام گرځولى وي، د هيواد سياسي فضا هغه فضا نه وه چې په هغې كې په آزاده توگه توانيدلى وي د دې چارو په اړه فكر او ارزونه وكړي. يو دا چې دې ډول گټورو څيړنو او پلټنو لپاره منابعو ته د لاسرسي شونتيا نشته، بل دا چې كومې شميرنې او معلومات چې دركول كيږي، د اعتماد وړ نه دي. په يوې وينا چې دروغ پر درې ډوله دي: كوچني، لوى او شميرنې. آن ټولنپوهان مو زموږ د ټولنې د حقايقو په اړه سمه پوهه نه لري. نو كاملاً طبيعي ده چې زموږ ډيرى ځوانان د هيواد نه د وتلو پر مهال د هغې تنكې لښتې په شان دي چې له يوې ونې څخه يې غوڅه كړئ او هيڅ ريښه له ځان سره ونلري. كه زما غونډې په دې عمر او وخت كې جلا وطنۍ ته اړ شي، په هر حال ريښې له ځان سره راوړي، خو يو ځوان محصل د يوې قلمچې په شان دى؛ هغه تانده نيا لگى دى چې تازه يې له ونې پرې كړى وي او په دې پردۍ خاوره كې يې ښخ كړى وي او كومې ريښې چې نيسي، ناچاره له همدې اوبو او خاورې يې نيسي. منم چې ريښې نيسي خو په هغې خاورې كې چې د هغه نه ده او سبا چې وطن ته ستون شي، هغه ريښې له ځان سره وړي چې بدلې دي، زموږ فرهنگي جغرافيه سره پردۍ دي او ورسره نه جوړيږي.

زه د زړه له کومې هيله من يم چې په خپل دې قضاوت کې يو سلو اتيا درجې تيروتنلی ووسم، خو تر هغه ځايه چې مې د هيواد نه بهر د محصلينو له ټولنو سره اړيکې درلودلې او په سترگو مې ليدلې دي، په هغوی کې مې د دې ډيرې زياتې حساسې موضوع په اړه کومه انديښنه نه ده ليدلې.

ډير دوستان مې ليدلې چې ظاهراً د هغوی په خيال ايراني چاپيريال لري. يعنې شنه قورمه خوري؛ له چمبې سره د حوض په شاوخوا کې نخيري؛ د کاباره اي نڅاگانو پر ځای د بابا کرم نڅا غوره گڼي؛ که مذهبي عقیده ولري، لمونځ کوي او روژه نيسي؛ کومه غوښه چې خورې د هغې د حلالو د څرنگوالي په اړه ډير حساسيت ښکاره کوي او يو شمير بې هم د غوښې خوړل بالکل پريږدي او که ونشي کړای پرونی په سر کړي، له دستمال سره گوزاره کوي. له خپلې خواښې، اوشې، خينې او ورنډار سره د يوه چت لاندې ژوند کوي او په دې غلط گمان چې خپل دسترخوان پر ځمکې هواروي نو خپل ملي فرهنگ يې ساتلی دی او ايراني پاتې شوي دي. عادت له فرهنگ سره غلطوي او خپل ځان غولوي، ځکه هيروي چې نازين ته يې آن خپله مورنۍ ژبه ياده نه ده او له پارسي څخه يې يوازې د پدرسوخته کلمه زده کړې ده چې په معنا يې هم نه پوهيږي او په امريکايي گړدود ورڅخه ډير تماشا يې شى جوړيږي!

ما په خواشينۍ سره ډير نړۍ ليدونکي زده کړيالان ليدلې چې د خپل هيواد د سبا په اړه هلو هڅه انديښنه نه لري. ډير زده کړيالان مې ليدلې دي کله چې سبا وطن ته ستانه شي، د يوه بهرني مشاور په شان به يو پردی موجود وي بې له دې چې ايراني فرهنگ سره کومه آشنايي ولري؛ له خپل تاريخ، له خپلو ادبياتو، له خپل هنر سره کومه آشنايي ولري او بالاخره به يو اړخيزه او نه خلاقيت لرونکی موجود وي، که ډير ښه يې وگڼي نو يو ماشين يې گڼلی شى. دلته چې وطن يې نه دی هم پردی دی او هلته چې وطن يې دی هم پردی دی.

په دې يا هغې رشتې کې د تخصص درجې ته رسيدل په هيڅ توگه د فرهنگ او د فرهنگي هويت موندنې په معنا نه ده او هغه څوړوونکې پوښتنه چې تل ما ته راولاړيږي دا ده چې سبا زموږ هيواد به د دې زده کړيالانو هر يو تن ته اړتيا ولري، آيا سبا چې دغه ځوانان هيواد ته راستانه شي يوازې ليسانس او پوهاندې او له پوهاندۍ پورته يا په دې او هغې علمي رشتې کې ديپلوم لرل به زموږ د هغو ټولو اړتياو د پوره کولو لپاره بس وي؟

د خپلو خبرو پای ته رسيدلی يم، زما زيات گمړيدل تاسې ټول ستومانه کړي ياست، خو پريږدئ دوستانو يو ځل بيا هغې مطلب ته ستون شم چې له دې مخکې مې وويل:

انسان چې له يو مختق چاپيريال څخه خوشې کيږي، لومړنې احساس چې د خپل فکر او عقيدې د آزادۍ څخه لاسته راوړي، هغه يې هيچانې کوي او دا ډيره طبيعي موضوع ده. دا احساس چې انسان کولای شي د عقايدو د تفتيش د شبکې د مامورينو د څارنې له ويرې پرته په اعتماد او خپلواکۍ او بشپړ واک سره د ځان لپاره عقیده او فکر ټاکي، ډير ښادي بڅښوونکی دی. خو دا احساس ځينې وخت د خويډلو لامل او کله د دې لامل کيږي چې موږ يې له فکر او تعقل څخه لومړنۍ عقیده چې ورسره مخامخ کيږو ومنو؛ يعنې په مطلقه او مجرده توگه او بې له دې چې فکر وکړو دا عقیده د ايران په فرهنگي شرايطو کې د کارولو وړتيا لري که نه. زه بايد دا احتمال ومنم چې دا يا هغه عقیده مې په ښه نيت خو په پټو سترگو منلې ده، نو نه ښايي چې د هغې په اړه وچ تعصب وښيم. بايد دا احتمال ومنم چې شايد نورو کسانو هم زما په ورته شرايطو کې عقيدو ته لاسرسی موندلی وي، نو عاقلانه نه ده چې له هغوی سره دښمني او شخړه پيل کړم، ځکه د دې تعصب ښودنې او د سرتمبه توب پايله له ځانگې ځانگې کيدنې پرته بل څه نه دي؛ له گوښه کيدنې، کوچنۍ کيدنې، جلا کيدنې، زيانمن کيدنې، کمزورې خورې ورې هستې جوړونې او له واقعيتونو څخه ليرې پاتې کيدنې پرته بل څه نه دي.

"څوک چې دوستان نه دي، دښمنان دي"، هغه احمقانه شعار و چې اصلي شعارورکونکي يې هم وخوړل. موږ حق نه لرو داسې فکري چلند ولرو. موږ حق نه لرو د خپلو تيوريگانو نه دگم شيان جوړ کړو او د خپلو سياسي کتابونو په آيتونو مذهبي ايمان پيدا کړو او جاهلانه تعصب وښيو. دا زموږ فرض دی کوم شيان چې مو سم گڼلي دي په يو بشپړ

دموکراتیک چاپیریال کې، له شرمناکه قشري تعصب څخه آزاد چاپیریال کې، په یوې روښانه فضا کې چې هلته یوازې عقل او منطق او استدلال د درناوی وړ وي؛ له هغو نورو شیانو سره چې نورو سم ګڼلې دي محک ته وړاندې کړو، که موږ تیروي وو، نور به زموږ د لارې خراغ شي او که نور په خطا ځي موږ به یې د خویدلو مخه ونیسو.

موږ له ډیرو اړخونو څخه د فکري راکړې ورکړې او د متقابل تفاهم لپاره یو آزاد چاپیریال ته اړتیا لرو:

۱- هیڅوک ادعا کولای نشي چې زه سم فکر کوم او نور غلط. د داسې خانخاني اعتقاد لرل سوچه شوده توب

دی.

۲- که د یو فکر د حقانیت او روغتیا شونتیا لیدل کیږي، هغه فکر لزوماً باید تبلیغ شي. د داسې فکر منفردول او خنډې ته شړل بې له شکه جنایت دی.

۳- موږ هر یو تن باید کوښښ وکړو چې منطقي کسان ووسو او دا خصلت یوازې د نورو عقیدو له خلکو سره د خبرو اترو او د بحث له لارې لاسته راټللی شي.

۴- د ګماتیکي عقیدې چې د انسان په باور کې په ډېرې بدل شوې دي، یوازې د فکرونو او اندونو د تبادل او تقاطع له لارې کیدای شي لیرې وغورځول شي. هغه څوک چې له نورو سره له فکري تقابل څخه ډډه کوي، متعصب دی او تعصب له جهالت او ناپوهۍ پرته بل مفهوم نه لري.

۵- حقیقت یوازې د فکرونو په دموکراتیک اصطکاک راڅرګندېږي او موږ باید هغه ډول کسان ووسو چې له حقیقت پرته بل څه ته سر تپ نه کړو. او له هغه څه پرته چې حقيقي او منطقي دی، بل څه ته د سپیڅلتیا په سترګه ونه ګورو آن که له آسمان څخه نازل شوی وي.

زموږ هیواد سبا د دې ډول روحیاتو کسانو ته اړتیا لري ترڅو ټول ځواکونه یو موټی پاتې شي، او زما پوښتنه دا

ده:

- آیا له ځان نه مو د هیواد د راتلونکې لپاره یو ګټور کس جوړوئ؟

خو دا هغه پوښتنه ده چې ځواب یې باید یوازې تاسې ته قناعت درکړي.



Get more e-books from www.ketabton.com
Ketabton.com: The Digital Library